

Il-Festa: Komunikazzjoni Paralingwali u Enciklopedija Siekta

Christopher Bonnici B.A. (Hons); M.A.

Reġgħet waslet il-festa! Jaqaw wasal San Pietru? Hekk hawn min jghid hekk kif jibda diehel Lulju. Ghax mhux kulhadd ikunu jolqtuh l-istess affarijiet; min iħobb iktar l-isports, min il-festi, u min affarijiet oħra. Min m'ghandux xi mħabba speċjali lejn il-festi tal-lokalitajiet tagħna jntebah hekk kif madwar xahar qabel jibda jara l-antaljoli tilghin fix-xatt, fil-pjazza u fit-toroq tal-madwar. Minn dawn in-nies nifhem dak illi qatt ma għaddiel minn moħhi qabel: il-festi huma forma ta' komunikazzjoni paralingwali: ma titkellimx, imma tikkomunika ma' kulhadd.

L-istess fejn jidhol l-amar tal-knisja: malli jintrama t-tużell, il-lampier u jibda jiddendel id-damask u jinkixfu l-linef, mill-ewwel min jidhol f'dik id-Dar ta' Alla jntebah illi qed tilbes libsa speċjali. Ghax meta niċċelebraw xi haġa speċjali, irridu nippreparaw minn kmieni. Bhal meta, ngħidu ahna nistiednu lill-għeżiež tagħna fi djarna għal xi ikla speċjali.

Hekk ukoll kif nisimghu l-ewwel ħarqa ta' murtal, speċjalment jekk ma nkunux nafu x'qed jiġi ċċelebrat f'dik il-lokalità partikolari. Pereżempju nisimghu hoss ta' murtal ġej min-naha taż-Żurrieq u nistaqsu: "X'hemm illum iż-Żurrieq?"



Wahda mill-bandalori tal-Pjazza tagħna bil-pittura tal-Papa Pio XI impittra fl-2011 minn Manuel Farrugia. Din il-pittura tfakkarna fil-konnessjoni li l-Parroċċa tagħna għandha mal-kult Petrin; mar-rispett u l-ubbidejnja lejn il-Papa dato li l-Patrun tagħna San Pietru kien l-ewwel Papa.

mhux soltu!" Semmejt iż-Żurrieq għax viċin tagħna. Mhix komunikazzjoni din? Bla ma titkellem!

Minn mindu ċkejken, mal-ġenituri bdejt niffrekwenta diversi festi, haġa li żdiedet awtomatikament kif bdejt indoqq f'diversi knejjes u ma' diversi baned. U nħares lejn dak illi jkollhom armat: pereżempju fi Pjazza San Franġisk, Ħal Qormi – il-post fejn qed noqgħod - innutajt xi armi ta' parroċċi, uħud fuq il-pavaljuni, oħrajn fuq il-bandalori. Naturalment - għandhom raġun iqabbluni ma' San Tumas – għax ma waqafx billi għedt "kemm huma sbieħ", imma staqsejt għaliex.

It-tweġiba kienet illi dawk huma l-parroċċi li ħarġu mill-parroċċa matrici ta' San Ġorġ jew li ħarġu mill-parroċċa li kienet ħarġet minn San Ġorġ. Li kont naf kemm hija antika l-parroċċa Ġorġjana huwa fatt, imma qatt ma kont bsart illi mhux talli hija omm, imma anke nanna, u f'ċerti każijiet, jekk m'iniex niżbalja, bhall-parroċċa tal-Immakulata Kunċizzjoni l-Ħamrun u Marija Reġina tal-Marsa, anke bużnanna!

Tgħallimt ukoll b'sorpriza li l-Belt Valletta ħarġet totalment minn Ħal Qormi: San Duminku ħareġ minn Ħal Qormi fl-1570, San Pawl ħareġ minn San Duminku fl-1571, Santu Wistin ħareġ minn San Duminku fl-1968. Mixja ta' iktar minn 400 sena! "L-Assedju l-Kbir Ħal Qormi sar" qalli darba Qormi Ġorġjan. Dan kollu permezz tal-amar!

Nismagħhom isemmu wkoll lil Santa Margerita Vergni u Martri. Fil-fatt, f'Ħal Qormi jarmaw statwa tagħha wkoll. Hemm diversi qaddisin martri, imma għaliex din? Staqsi 'l hemm u fittex 'l hawn, fuq is-sit tal-Kappelli Maltin sibt ir-raġunijiet. Wahda minnhom hija li jingħad illi waqt li kienet il-habs kien deherilha x-xitan f'forma ta' dragun li belgħalha s-Salib li dejjem kienet iġġorr magħha.

Mod iehor kif l-amar iwassal messaġġ huwa pereżempju f'festi fejn jivveneraw lil San Ġuzepp tara ġeneralment statwi ta' Profeti, fosthom tal-Profeta David minħabba li Ġuzeppi kien ġej mill-familja tas-Sultan David. Hekk ukoll lil Ommna Marija, f'festi tagħha naraw xi statwi ta' "qaddisin" nisa, fosthom ta' Ġuditte – xebħ naturali bejniethom: hekk kif Ġuditte qatgħet ras Oliberne, Ommna Marija saħqet ras is-Serp Infernali. Hekk ukoll f'bosta parroċċi fejn jiċċelebraw festi tal-Appostli. Pereżempju Ħal Luqa tara statwi tal-Evangelisti, minħabba li Sant'Andrija kien Appostlu u l-Appostli jissemmew fl-Evangelji.

Tiltaqa' wkoll ma' statwa ta' San Pietru Appostlu... wara kollox kienu ahwa. Fuq il-bandalori tal-pjazza ta' Birzebbuġa tara bosta pitturi ta' Papiet. Min ma jkunx jaf u jistaqsi għaliex jieħu t-tweġiba li mill-knisja toħroġ l-istatwa tal-Ewwel Kap tal-Knisja Kattolika, u għalhekk, bhal donnu l-Papiet, imdendlin mal-antaljoli, qegħdin isellmu lill-ewwel wiehed fosthom.



L-istatwa tal-kartapesta tal-Appostlu San Pawl maħduma fl-1998 mill-iskultur lokali tagħna u membru tas-Socjetà tagħna Joe Caruana. Hija vara li twassalilna l-messaġġ li ma' San Pietru, it-tieni kolonna tal-Knisja huwa San Pawl.

F'rahalna ma jonqsux l-istatwi tal-Appostli San Pawl u Sant'Andrija. Pawlu kien l-Appostlu tal-Ġnus, u bħal Pietru huwa mogħti d-dinjità ta' Prinċep tal-Appostli, u barra minn hekk, il-Knisja Kattolika tiċċelebra l-festa tagħhom bi grad ta' Solennità nhar id-29 ta' Ġunju. Indri kien hu Pietru, l-Ewwel Appostlu li kif tghidilna l-Iskrittura laqqa' lil huh ma' Kristu Sidna u siehbu fil-martirju, għax bħalu u bħal Sidu ssallab fuq salib.

Każ ieħor huwa f'Mal Lija: it-Trasfigurazzjoni tal-Mulej. Quddiem il-knisja parrokkjali jarmaw tliet statwi uniċi: San Pietru, San Ġakbu u San Ġwann. Jinsabu f'pożizzjoni kurjuża: jistagħġbu. Meta wiehed jara l-kuntest għaliex huma hekk, jinnota li l-istatwa titulari fiha lil Kristu Salvatur maġenb Mose' u Elija. B'harsa lejn l-Evangeli, jghidulna li lbies is-Salvatur saru jghammxu, u għalhekk wiehed jista' jifhem aħjar għaliex dawn it-tliet statwi jintramaw b'dan il-mod. Hawn min jghid ukoll illi oriġinarjament dawn l-istatwi jew oħrajn li jirraffiguraw lil dawn it-tliet Appostli kellhom ikunu mal-vara titulari.

Dan kollu mhux forma ta' komunikazzjoni ma' min iżur ir-rahal partikolari? Mhux mezz ta' tagħlim? Għalhekk sejjajt



L-istatwa tal-kartapesta tal-Appostlu Sant'Andrija maħduma fl-2000 mill-iskultur lokali tagħna u membru tas-Socjetà tagħna Joe Caruana. Hija vara li tfakkarna li San Pietru kellu huh, u li kien Sant'Andrija li introduċa lil San Pietru ma' Ġesù għall-ewwel darba fix-Xatt tal-Galilija.

il-festi enċiklopedija u mezz ta' komunikazzjoni. Fis-skiet tagħhom jghidu hafna; fis-skiet tagħhom jghallmuna; fis-skiet tagħhom iġibuna konxji ta' affarijiet oħra. Fl-imghoddi ma kellhomx internet u kotba bħalma għandna llum, u għalhekk xi disinn fuq xi pavaljun, xi pittura fuq xi bandalora, xi skudett, xi statwa jew disinn fuq xi pedestall kien jghid ġrajja shiha. Sa ċertu punt, biex titgħallem fuq il-qaddis patron kont trid tmur il-prietki fil-knisja, li kienu jkunu ferm itwal mil-lum, bosta drabi bit-Taljan u għalhekk rament kienu jinftiehem, inkella tara l-armor, u fis-skiet tiegħu tifhem u tapprezza l-istorja tal-qaddis, tal-lokal u tar-rabtiet tal-qaddis partikolari mal-lokal u ma' qaddisin oħra.

Nispera li dan l-artiklu għogobkom. Ipprovajt norbot daqsxejn il-festa Maltija billi tinghata sens shih u li jinftiehem f'kull festa. Awguri għall-festa t-tajba lill-Birzebbuġjani kollha, minn tarf sa tarf. Tislima speċjali lil dawg kollha li jaħdmu minn qalbhom u bl-aktar mod diżinteressat sabiex raħalna jiċċelebra festa dinjituża f'għieh il-Prinċep tal-Appostli, San Pietru. Viva San Pietru ta' Birzebbuġa; Viva Birzebbuġa ta' San Pietru!

Is-Socjetà tagħna tiringrazzja lill-Voluntiera kollha tal-Għaqda tal-Armar tal-Parroċċa tax-xogħol kbir li qed jagħmlu għall-festa tal-Parroċċa. Dawn l-aħħar sentejn din l-Għaqda żviluppata ghodda ġdida u innovattiva biex l-armor jintrama, jiżżarma u jinħażen mingħajr ma jkun hemm tbatija eċċessiva. Fost affarijiet oħra din is-sena din l-għaqda žiedet fil-liedna, kompliet il-pittura u l-iżfumar fuq il-bandalori, u anke se toħroġ armor antik fl-injam, wara li dan saru r-restawr li kien hemm bżonn. Grazzi hafna tas-sagrifiċċji li qed tagħmlu.

